

Il-Ġurnal Uffiċjali

L 113

tal-Unjoni Ewropea



Edizzjoni bil-Malti

Legiżlazzjoni

Volum 55

25 ta' April 2012

Werrej

II *Atti mhux legiżlattivi*

REGOLAMENTI

- ★ **Regolament tal-Kunsill (UE) Nru 354/2012 tat-23 ta' April 2012 li jemenda r-Regolament (KE) Nru 765/2006 dwar miżuri restrittivi fir-rigward tal-Bjelorussja** 1
- ★ **Regolament ta' Implimentazzjoni tal-Kummissjoni (UE) Nru 355/2012 tal-24 ta' April 2012 li jemenda r-Regolament (KE) Nru 690/2008 li jirrikonoxxi żoni protetti esposti għal riskji partikolari għas-saħha tal-pjanti fil-Komunità** 2
- ★ **Regolament ta' Implimentazzjoni tal-Kummissjoni (UE) Nru 356/2012 tal-24 ta' April 2012 li jemenda r-Regolament ta' Implimentazzjoni (UE) Nru 1239/2011 fir-rigward tal-perjodi li matulhom jistgħu jiġu sottomessi offerti għat-tieni sejha għall-offerti għas-sena tas-suq 2011/2012 għal importazzjonijiet ta' zokkor b'dazju doganali mnaqqas u għal sejhiet parzjali sussegwenti** 4
- ★ **Regolament ta' Implimentazzjoni tal-Kummissjoni (UE) Nru 357/2012 tal-24 ta' April 2012 li jemenda r-Regolament (KE) Nru 29/2012 dwar l-istandards ta' marketing għaž-żejt taż-żebuga** 5
- Regolament ta' Implimentazzjoni tal-Kummissjoni (UE) Nru 358/2012 tal-24 ta' April 2012 li jistabbilixxi l-valuri standard tal-importazzjoni għad-determinazzjoni tal-prezz ta' dhul ta' ċertu frott u ħxejjex 6

Prezz: EUR 3

(Ikompli fil-paġna li jmiss)

MT

L-Atti b'titoli b'tipa ċara relatati mal-ġestjoni ta' kuljum ta' affarijiet agrikoli, u li ġeneralment huma validi għal perjodu limitat. It-titoli tal-atti l-oħra kollha huma stampati b'tipa skura u mmarkati b'asterisk quddiemhom.

DEĊIŻJONIJIET

2012/211/UE:

- ★ **Deċiżjoni tal-Kunsill tat-13 ta' Marzu 2012 li temenda d-Deċiżjoni 2011/734/UE indirizzata lill-Greċja bil-hsieb li ssahhah u tapprofondixxi s-sorveljanza fiskali u li tinnotifika lill-Greċja sabiex tiegħu miżuri għat-tnaqqis tad-defiċit li huma meqjusa neċessarji sabiex tiġi rimedjata s-sitwazzjoni ta' defiċit eċċessiv** 8

- ★ **Deċiżjoni tal-Kunsill 2012/212/PESK tat-23 ta' April 2012 li temenda d-Deċiżjoni tal-Kunsill 2010/639/PESK dwar miżuri restrittivi kontra l-Bjelorussja** 11

2012/213/UE:

- ★ **Deċiżjoni ta' Implimentazzjoni tal-Kummissjoni tat-23 ta' April 2012 dwar deroga temporanja mir-regoli tal-orijini stipulati fl-Anness II għar-Regolament tal-Kunsill (KE) Nru 1528/2007 biex titqies is-sitwazzjoni speċjali tas-Swaziland fir-rigward tal-ħawħ, lanġas u ananas (notifikata bid-dokument numru C(2012) 2511)** 12



II

(Atti mhux legiżlattivi)

REGOLAMENTI

REGOLAMENT TAL-KUNSILL (UE) Nru 354/2012

tat-23 ta' April 2012

li jemenda r-Regolament (KE) Nru 765/2006 dwar miżuri restrittivi fir-rigward tal-Bjelorussja

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 215 tiegħu,

Wara li kkunsidra d-Deciżjoni tal-Kunsill 2012/212/PESK ta' 23 April 2012 li temenda d-Deciżjoni 2010/639/PESK dwar miżuri restrittivi kontra l-Bjelorussja ⁽¹⁾,

Wara li kkunsidra l-proposta kongunta tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà u tal-Kummissjoni Ewropea,

Billi:

- (1) Ir-Regolament (KE) Nru 765/2006 ⁽²⁾ jipprevedi l-iffriżar tal-assi tal-President Lukashenko u ta' ċerti uffiċjali tal-Bjelorussja, kif ukoll ta' persuni responsabbli għall-vjolazzjonijiet serji tad-drittijiet tal-bniedem jew ir-repressjoni tas-soċjetà ċivili u tal-oppożizzjoni demokratika, u ta' persuni u entitajiet li jibbenefikaw minn jew li jappoġġjaw lir-reġim ta' Lukashenko.
- (2) Permezz tad-Deciżjoni 2012/212/PESK, il-Kunsill iddecieda li għandha tinghata deroga mill-iffriżar tal-assi, sabiex tiżgura li l-fondi jew ir-riżorsi ekonomiċi jkunu jistgħu jsiru disponibbli għall-finijiet uffiċjali ta' missjonijiet diplomatiċi jew postijiet konsulari jew ta' organizzazzjonijiet internazzjonali li jgawdu minn immunitajiet f'konformità mal-liġi internazzjonali.

- (3) Din il-miżura taqa' fil-kamp ta' applikazzjoni tat-Trattat u għalhekk hija mehtieġa azzjoni regolatorja fil-livell tal-Unjoni sabiex tidhol fis-seħh, b'mod partikolari bil-hsieb li tiġi żgurata l-applikazzjoni uniformi tagħha mill-operaturi ekonomiċi fl-Istati Membri kollha.

- (4) Ir-Regolment (KE) Nru 765/2006 għandu għaldaqstant jiġi emendat skont dan,

ADOTTA DAN IR-REGOLAMENT:

Artikolu 1

Fir-Regolament (KE) Nru 765/2006, jiżdied l-Artikolu li ġej:

"Artikolu 4b

B'deroga mill-Artikolu 2, l-awtoritajiet kompetenti fl-Istati Membri, kif indikat fuq is-siti elettronici elenkati fl-Anness II, jistgħu jawtorizzaw, skont dawk il-kundizzjonijiet li jikkunsidraw xierqa, ir-rilaxx ta' ċerti fondi jew riżorsi ekonomiċi ffrizati jew jagħmlu disponibbli ċerti fondi jew riżorsi ekonomiċi, wara li jkunu ddeterminaw li l-fondi jew ir-riżorsi ekonomiċi huma mehtieġa għall-finijiet uffiċjali ta' missjonijiet diplomatiċi jew postijiet konsulari jew ta' organizzazzjonijiet internazzjonali li jgawdu minn immunitajiet f'konformità mal-liġi internazzjonali."

Artikolu 2

Dan ir-Regolament għandu jidhol fis-seħh l-għada tal-jum tal-pubblikazzjoni tiegħu *f'Il-Ġurnal Uffiċjali tal-Unjoni Ewropea*.

Dan ir-Regolament jorbot fl-intier tiegħu u japplika direttament fl-Istati Membri kollha.

Magħmula fil-Lussemburgu, it-23 ta' April 2012.

Għall-Kunsill

Il-President

C. ASHTON

⁽¹⁾ Ara paġna 11 ta' dan il-Ġurnal Uffiċjali.

⁽²⁾ ĠU L 134, 20.5.2006, p. 1.

REGOLAMENT TA' IMPLIMENTAZZJONI TAL-KUMMISSJONI (UE) Nru 355/2012

tal-24 ta' April 2012

li jemenda r-Regolament (KE) Nru 690/2008 li jirrikonoxxi zoni protetti esposti għal riskji partikolari għas-sahha tal-pjanti fil-Komunità

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva tal-Kunsill 2000/29/KE tat-8 ta' Mejju 2000 dwar il-miżuri protettivi kontra l-introduzzjoni ġewwa l-Komunità ta' organiżmi ta' hsara għall-prodotti tal-pjanti u kontra t-tixrid tagħhom ġewwa l-Komunità ⁽¹⁾, u b'mod partikolari l-Artikolu 2(1)(h) tagħha,

Billi:

- (1) Bir-Regolament tal-Kummissjoni (KE) Nru 690/2008 ⁽²⁾ ċerti Stati Membri jew ċerti zoni fi Stati Membri ġew rikonoxxuti bhala zoni protetti fir-rigward ta' ċerti organiżmi ta' hsara. F'ċerti każijiet ingħata rikonoxximent għal perjodu ta' żmien limitat biex jippermetti lill-Istat Membru kkonċernat jipprovdi l-informazzjoni kollha meħtieġa biex juri li l-organiżmi ta' hsara inkwistjoni ma kinux jeżistu fl-Istat Membru jew fiż-żona kkonċernata jew biex itemm l-isforzi biex jeqred l-organiżmu inkwistjoni.
- (2) It-territorju kollu ta' Spanja, hlief għall-komunità awtonoma ta' Castilla y León, ġie rikonoxxut bhala zona protetta fir-rigward ta' *Erwinia amylovora* (Burr.) Winsl. et al.. Spanja ressqet l-informazzjoni li tindika li l-komunità awtonoma ta' Extremadura m'għandhiex tibqa' rikonoxxuta bhala zona protetta għal dan l-organiżmu. Għaldaqstant, il-komunità awtonoma ta' Extremadura m'għandhiex tibqa' zona protetta fir-rigward ta' dak l-organiżmu ta' hsara.
- (3) L-Irlanda u l-Litwanja, u ċerti reġjuni u partijiet ta' reġjuni fl-Italja, is-Slovakkja u s-Slovenja ġew rikonoxxuti bhala zoni protetti fir-rigward ta' *Erwinia amylovora* (Burr.) Winsl. et al. sal-31 ta' Marzu 2012.
- (4) Mill-informazzjoni li taw l-Irlanda, il-Litwanja, l-Italja u s-Slovenja dwar ir-riżultati ta' stharrigiet li saru fl-2010 u fl-2011, jidher li daww iz-żoni protetti għandhom jiġu rikonoxxuti għal sentejn ohra biex daww l-Istati Membri jingħataw iż-żmien meħtieġ biex iressqu l-informazzjoni

li turi li *Erwinia amylovora* (Burr.) Winsl. et al. mhix preżenti jew, fejn meħtieġ, biex jikkonkludu l-isforzi tagħhom halli jinqered dak l-organiżmu.

- (5) Mill-informazzjoni li tat is-Slovakkja dwar ir-riżultati ta' stharrigiet li saru fl-2010 u fl-2011, jidher li *Erwinia amylovora* (Burr.) Winsl. et al. bħalissa hija stabbilita fid-distrett ta' Dvory nad Žitavou (fil-kontea ta' Nové Zámky), li huwa parti miż-żona protetta. Għalhekk dak id-distrett m'għandux jibqa' jiġi rikonoxxut bhala zona protetta fir-rigward ta' dak l-organiżmu ta' hsara. Skont ir-riżultati ta' daww l-istharrigiet, huwa xieraq li l-partijiet l-ohra tas-Slovakkja li qabel ġew rikonoxxuti bhala zoni protetti fir-rigward ta' dak l-organiżmu ta' hsara, jibqgħu jkunu rikonoxxuti għal sentejn ohra sabiex is-Slovakkja tingħata z-żmien meħtieġ biex tressaq l-informazzjoni li turi li *Erwinia amylovora* (Burr.) Winsl. et al. mhix preżenti jew, fejn meħtieġ, biex jikkonkludu l-isforzi tagħhom halli jinqered dak l-organiżmu.
- (6) It-territorju kollu tal-Portugall, hlief għal Madeira, ġie rikonoxxut bhala zona protetta fir-rigward tal-vajrus tas-Citrus tristeza (varjanti Ewropej). Il-Portugall ressqat l-informazzjoni li turi li l-vajrus tas-Citrus tristeza (varjanti Ewropej) infirex b'mod sinifikanti fir-reġjun ta' Algarve fejn il-qerda tiegħu ma tistax tinkiseb iżjed, u talab it-tnehhija tal-istatus ta' zona protetta għal din il-parti tat-territorju tiegħu. Għalhekk, ir-reġjun ta' Algarve m'għandux jibqa' jiġi rikonoxxut bhala zona protetta fir-rigward ta' dak l-organiżmu ta' hsara.
- (7) Ir-Regolament (KE) Nru 690/2008 għandu għalhekk jiġi emendat skont dan.
- (8) Ir-rikonoxximent attwali ta' whud minn dawn iż-żoni protetti jiskadi fil-31 ta' Marzu 2012. Għaldaqstant, dan ir-Regolament għandu japplika mill-1 ta' April 2012 sabiex jippermetti rikonoxximent mhux interrott taż-żoni protetti kollha.
- (9) Il-miżuri stipulati f'dan ir-Regolament huma f'konformità mal-opinjoni tal-Kumitat Permanenti dwar is-Sahha tal-Pjanti,

ADOTTAT DAN IR-REGOLAMENT:

Artikolu 1

L-Anness I għar-Regolament (KE) Nru 690/2008 huwa emendat kif ġej:

⁽¹⁾ ĠU L 169, 10.7.2000, p. 1.

⁽²⁾ ĠU L 193, 22.7.2008, p. 1.

(1) Il-Punt 2 tal-intestatura (b) huwa emendat kif ġej:

(a) Fit-tieni kolonna tal-ewwel inċiż, il-kelmiet “Spanja (hlief il-komunità awtonoma ta’ Castilla y León)” jinbidlu bi “Spanja (hlief il-komunitajiet awtonomi ta’ Castilla y León u Extremadura)”.

(b) It-tieni kolonna tat-tieni inċiż tinbidel b’dan li ġej:

“— u, sal-31 ta’ Marzu 2014, l-Irlanda, l-Italja (l-Apúlia, l-Emilia-Romagna (il-provinċji ta’ Parma u Piacenza), il-Lombardija (hlief il-provinċja ta’ Mantua), il-Veneto (hlief il-provinċji ta’ Rovigo u Venezja, id-distretti ta’ Castelbaldo, Barbona, Piacenza d’Adige, Vescovana, S. Urbano, Boara Pisani u Masi fil-provinċja ta’ Padova u ż-żona li qiegħda fuq in-naħa t’isfel tal-awtostrada A4 fil-provinċja ta’ Verona)), il-Litwanja, is-Slovenja (hlief ir-regjuni ta’ Gorenjska, Koroška, Maribor u Notranjska), is-

Slovakkja (hlief id-distretti ta’ Blahová, Horné Mýto u Okoč (il-kontea ta’ Dunajská Streda), Hronovce u Hronské Kľačany (il-kontea ta’ Levice), Dvory nad Žitavou (il-kontea ta’ Nové Zámky), Málinec (il-kontea ta’ Poltár), Hrhov (il-kontea ta’ Rožňava), Veľké Ripňany (il-kontea ta’ Topoľčany), Kazimír, Luhyňa, Malý Horeš, Svätuš u Zatín (il-kontea ta’ Trebišov))”.

(2) Fit-tieni kolonna tal-Punt 3 tal-intestatura (d), il-kelmiet “il-Portugall (hlief Madeira)” jinbidlu bi “il-Portugall (hlief Algarve u Madeira)”.

Artikolu 2

Dan ir-Regolament għandu jidhol fis-sehħ l-ghada tal-jum tal-pubblikazzjoni tiegħu fl-*Ġurnal Uffiċjali tal-Unjoni Ewropea*.

Dan għandu japplika mill-1 ta’ April 2012.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, l-24 ta’ April 2012.

Għall-Kummissjoni
Il-President
José Manuel BARROSO

REGOLAMENT TA' IMPLIMENTAZZJONI TAL-KUMMISSJONI (UE) Nru 356/2012

tal-24 ta' April 2012

li jemenda r-Regolament ta' Implimentazzjoni (UE) Nru 1239/2011 fir-rigward tal-perjodi li matulhom jistgħu jiġu sottomessi offerti għat-tieni sejha għall-offerti għas-sena tas-suq 2011/2012 għal importazzjonijiet ta' zokkor b'dazju doganali mnaqqas u għal sejhiet parzjali sussegwenti

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1234/2007 tat-22 ta' Ottubru 2007 li jistabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (Ir-Regolament Wahdieni dwar l-OKS) ⁽¹⁾, u partikolarment l-Artikolu 187, flimkien mal-Artikolu 4 tiegħu,

Billi:

- (1) Ir-Regolament ta' Implimentazzjoni tal-Kummissjoni (UE) Nru 1239/2011 ⁽²⁾ fetax sejha permanenti għat-tressiq ta' offerti għall-importazzjonijiet taz-zokkor bil-kodiċi tan-NM bin-numru 1701 b'dazju doganali mnaqqas għas-sena tas-suq 2011/2012.
- (2) Peress li d-disponibbiltà tal-provvista fis-suq taz-zokkor tal-Unjoni tjobet, ir-Regolament ta' Implimentazzjoni tal-Kummissjoni (UE) Nru 57/2012 ⁽³⁾ issospenda s-sottomissjoni tal-offerti għas-sejhiet tal-offerti parzjali li ntemmet fil-25 ta' Jannar 2012, fl-1 ta' Frar 2012 u fil-15 ta' Frar 2012.
- (3) Monitoraġġ kostanti tas-suq żvela li d-disponibbiltà tal-provvista taz-zokkor fl-Unjoni tjobet biss moderatament. Minkejja ż-żieda tal-importazzjonijiet f'Jannar 2012, sa nofs Frar 2012 ir-rata tal-importazzjonijiet mill-Istati Afrikani, tal-Karibew u tal-Paċifiku kif ukoll mill-Pajjiżi l-Anqas Żviluppati kienet naqset konsiderevolment. Din l-analiżi giet ikkonfermata mill-biċċa l-kbira tal-Istati Membri fil-Kumitat ta' Ġestjoni tat-8 ta' Marzu 2012 li qiesu li kien għad hemm problemi fil-provvista li se jmorru għall-agħar matul is-sena tas-suq. Dan jista' jaffettwa b'mod speċjali lill-Intrapriżi żgħar u medji u lill-konsumaturi b'kwantitajiet fissi b'kuntratti fit-tul.

- (4) Għalhekk huwa xieraq li l-perjodi tas-sottomissjoni tal-offerti u d-dati tal-għeluq tagħhom jitressqu 'l quddiem, liema dati r-Regolament ta' Implimentazzjoni (UE) Nru 1239/2011 kien skeda għas-6 ta' Ġunju 2012, is-27 ta' Ġunju 2012 u l-11 ta' Lulju 2012.
- (5) Ir-Regolament (UE) Nru 1239/2011 għandu għalhekk jiġi emendat kif xieraq.
- (6) Sabiex jingħata sinjal malajr lis-suq u biex tiġi żgurata ġestjoni effiċjenti tal-miżura, dan ir-Regolament għandu jidhol fis-seħh fil-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.
- (7) Il-miżuri pprovduti f'dan ir-Regolament huma konformi mal-opinjoni tal-Kumitat ta' Ġestjoni għall-Organizzazzjoni Komuni tas-Swieq Agrikoli,

ADOTTAT DAN IR-REGOLAMENT:

Artikolu 1

Fl-Artikolu 2 tar-Regolament ta' Implimentazzjoni (KE) Nru 1239/2011, il-paragrafu 2 għandu jinbidel b'dan li ġej:

"2. Il-perjodi li fihom jistgħu jiġu sottomessi l-offerti għat-tieni sejha parzjali għall-offerti u għas-sejhiet parzjali sussegwenti għall-offerti għandhom jibdew fl-ewwel jum tax-xogħol wara li jintemm il-perjodu preċedenti. Għandhom jintemmu f'nofsinhar, hin ta' Brussell, fit-2 ta' Mejju 2012, fit-23 ta' Mejju 2012 u fis-6 ta' Ġunju 2012."

Artikolu 2

Dan ir-Regolament għandu jidhol fis-seħh fil-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, l-24 ta' April 2012.

Għall-Kummissjoni

Il-President

José Manuel BARROSO

⁽¹⁾ ĠU L 299, 16.11.2007, p. 1.

⁽²⁾ ĠU L 318, 1.12.2011, p. 4.

⁽³⁾ ĠU L 19, 24.1.2012, p. 12.

REGOLAMENT TA' IMPLIMENTAZZJONI TAL-KUMMISSJONI (UE) Nru 357/2012

tal-24 ta' April 2012

li jemenda r-Regolament (KE) Nru 29/2012 dwar l-istandards ta' marketing għaż-żejt taż-żebuga

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1234/2007 tat-22 ta' Ottubru 2007 li jstabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (Ir-Regolament Waħdieni dwar l-OKS) ⁽¹⁾, u b'mod partikolari l-Artikolu 113(1)(a) u l-punt (a) tal-ewwel paragrafu tal-Artikolu 121, flimkien mal-Artikolu 4 tiegħu,

Billi:

- (1) Fir-Regolament ta' Implimentazzjoni tal-Kummissjoni (UE) Nru 29/2012 tat-13 ta' Jannar 2012 dwar l-istandards ta' marketing għaż-żejt taż-żebuga ⁽²⁾, li huwa kodifikazzjoni tar-Regolament tal-Kummissjoni (KE) Nru 1019/2002 ⁽³⁾, ir-referenzi għall-Komunità li jidhru fl-Artikolu 4 tar-Regolament (KE) Nru 1019/2002 għad-denominazzjonijiet tal-origini ġew sostitwiti b'referenzi għall-Unjoni. L-Artikolu 12(2) tar-Regolament ta' Implimentazzjoni (UE) Nru 29/2012 jipprevedi perjodu tranżitorju sabiex il-prodotti mmanifatturati legalment u tikkettati fl-Unjoni jew importati legalment fl-Unjoni u li jkunu tqieghdu f'ċirkolazzjoni hielsa [libera] qabel l-1 ta' Lulju 2012 jistgħu jitqieghdu fis-suq sakemm il-ħażniet jintużaw kollha. Minn naha, dan il-perjodu tranżitorju jitqies qasir wisq, u min-naħa l-oħra, it-terminu "legalment" użat f'din id-dispożizzjoni jwassal għal konfużjoni fir-rigward tat-tranżizzjoni bejn ir-Regolament (KE) Nru 1019/2002 u r-Regolament ta' Implimentazzjoni (UE) Nru 29/2012.

- (2) Sabiex ikun permess l-użu tat-tikketti li jagħmlu referenza għat-terminu "Komunità" matul perjodu ta' żmien itwal, huwa xieraq li jkun stipulat li l-prodotti li huma mmanifatturati u tikkettjati fl-Unjoni jew importati fl-Unjoni u li jkunu tqieghdu f'ċirkolazzjoni hielsa [libera] skont ir-Regolament (KE) Nru 1019/2002 qabel l-1 ta' Jannar 2013 jistgħu jibqgħu jiġu kkummerċjalizzati sakemm jispicċaw il-ħażniet kollha.
- (3) B'konsegwenza ta' dan, ir-Regolament ta' Implimentazzjoni (UE) Nru 29/2012 għandu jiġi emendat.
- (4) Il-miżuri stipulati f'dan ir-Regolament huma skont l-opinjoni tal-Kumitat ta' Ġestjoni għall-Organizzazzjoni Komuni tas-Swieq Agrikoli,

ADOTTAT DAN IR-REGOLAMENT:

Artikolu 1

Il-paragrafu 2 tal-Artikolu 12 tar-Regolament ta' Implimentazzjoni (KE) Nru 29/2012 huwa sostitwit b'dan li ġej:

"2. Il-prodotti li ġew manifatturati u tikkettjati legalment fl-Unjoni, jew importati legalment fl-Unjoni u mqieghda f'ċirkolazzjoni hielsa [libera] skont ir-Regolament (KE) Nru 1019/2002 qabel l-1 ta' Jannar 2013, jistgħu jibqgħu jiġu kkummerċjalizzati sakemm jispicċaw il-ħażniet kollha."

Artikolu 2

Dan ir-Regolament għandu jidhol fis-seħh fis-seba' jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, l-24 ta' April 2012.

Għall-Kummissjoni

Il-President

José Manuel BARROSO

⁽¹⁾ ĠU L 299, 16.11.2007, p. 1.

⁽²⁾ ĠU L 12, 14.1.2012, p. 14.

⁽³⁾ ĠU L 155, 14.6.2002, p. 27.

REGOLAMENT TA' IMPLIMENTAZZJONI TAL-KUMMISSJONI (UE) Nru 358/2012**tal-24 ta' April 2012****li jistabbilixxi l-valuri standard tal-importazzjoni għad-determinazzjoni tal-prezz ta' dhul ta' ċertu frott u hxejjex**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1234/2007 tat-22 ta' Ottubru 2007 li jistabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (Ir-Regolament Waħdieni dwar l-OKS) ⁽¹⁾,Wara li kkunsidrat ir-Regolament ta' Implimentazzjoni (UE) Nru 543/2011 tas-7 ta' Ġunju 2011 li jippreskrivi regoli dettaljati dwar l-applikazzjoni tar-Regolament tal-Kunsill (KE) Nru 1234/2007 fir-rigward tas-setturi tal-frott u l-hxejjex u tal-frott u l-hxejjex ipproċessati ⁽²⁾ u b'mod partikolari l-Artikolu 136(1) tiegħu,

Billi:

- (1) Ir-Regolament ta' Implimentazzjoni (UE) Nru 543/2011 jistipula, skont ir-riżultat tan-negozjati kummerċjali multilaterali taċ-Ċiklu tal-Urugwaj, il-kriterji li bihom

il-Kummissjoni tiffissa l-valuri standard għall-importazzjonijiet minn pajjiżi terzi, għall-prodotti u għall-perjodi stipulati fl-Anness XVI, il-Parti A tiegħu.

- (2) Il-valur standard tal-importazzjoni huwa kkalkulat kull ġurnata tax-xogħol skont l-Artikolu 136(1) tar-Regolament ta' Implimentazzjoni (UE) Nru 543/2011, billi jqis id-dejta varjabbli ta' kuljum. Għalhekk dan ir-Regolament għandu jidhol fis-seħh fil-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

ADOTTAT DAN IR-REGOLAMENT:

Artikolu 1

Il-valuri standard tal-importazzjoni msemmija fl-Artikolu 136 tar-Regolament ta' Implimentazzjoni (UE) Nru 543/2011 huma stipulati fl-Anness għal dan ir-Regolament.

Artikolu 2

Dan ir-Regolament għandu jidhol fis-seħh fil-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, l-24 ta' April 2012.

*Għall-Kummissjoni,
F'isem il-President,*

José Manuel SILVA RODRÍGUEZ

Direttur Ġenerali għall-Agricoltura u l-Iżvilupp Rurali

⁽¹⁾ ĠU L 299, 16.11.2007, p. 1.

⁽²⁾ ĠU L 157, 15.6.2011, p. 1.

ANNEX

Il-valuri standard tal-importazzjoni għad-determinazzjoni tal-prezz ta' dhul ta' ċertu frott u hxejjex

(EUR/100 kg)

Kodiċi tan-NM	Kodiċi tal-pajjiż terz ⁽¹⁾	Valur standard tal-importazzjoni
0702 00 00	JO	98,8
	MA	57,2
	TN	124,7
	TR	110,1
	ZZ	97,7
0707 00 05	JO	216,8
	TR	135,8
	ZZ	176,3
0709 93 10	TR	109,5
	ZZ	109,5
0805 10 20	EG	51,8
	IL	73,4
	MA	52,3
	TR	50,5
	ZZ	57,0
0805 50 10	TR	57,1
	ZZ	57,1
0808 10 80	AR	94,2
	BR	79,9
	CA	117,0
	CL	93,0
	CN	102,0
	MK	31,8
	NZ	124,2
	US	156,8
	ZA	85,8
	ZZ	98,3
0808 30 90	AR	101,9
	CL	129,5
	CN	65,6
	US	107,0
	ZA	126,0
	ZZ	106,0

⁽¹⁾ In-nomenklatura tal-pajjiżi stabbilita bir-Regolament tal-Kummissjoni (KE) Nru 1833/2006 (ĠU L 354, 14.12.2006, p. 19). Il-kodiċi "ZZ" jirrappreżenta "ta' oriġini oħra".

DEĊIŻJONIJIET

DEĊIŻJONI TAL-KUNSILL

tat-13 ta' Marzu 2012

li temenda d-Deciżjoni 2011/734/UE indirizzata lill-Greċja bil-hsieb li ssahhah u tapprofondixxi s-sorveljanza fiskali u li tinnotifika lill-Greċja sabiex tiehu miżuri għat-tnaqqis tad-defiċit li huma meqjusa neċessarji sabiex tiġi rimedjata s-sitwazzjoni ta' defiċit eċċessiv

(2012/211/UE)

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea (TFUE), u b'mod partikolari l-Artikolu 126(9) u l-Artikolu 136 tiegħu,

Wara li kkunsidra r-rakkomandazzjoni mill-Kummissjoni Ewropea,

Billi:

- (1) L-Artikolu 136(1)(a) tat-TFUE jipprevedi l-possibbiltà li jiġu adottati miżuri speċifiċi għall-Istati Membri li l-munita tagħhom hija l-euro bil-hsieb li jsahhu l-koordinazzjoni u s-sorveljanza tad-dixxiplina baġitarja tagħhom.
- (2) L-Artikolu 126 tat-TFUE jistabbilixxi li l-Istati Membri għandhom jevitaw defiċits tal-gvern eċċessivi u għal dan il-ghan jistabbilixxi l-proċedura dwar defiċit eċċessiv. Il-Patt ta' Stabbiltà u Tkabbir, li fil-parti korrettiva tiegħu jimplimenta l-proċedura ta' defiċit eċċessiv, jipprovdi l-qafas li jsostni l-politiki tal-gvern biex jergħu lura minnufih għal pożizzjonijiet baġitarji sodi filwaqt li jqisu l-qagħda ekonomika.
- (3) Fis-27 ta' April 2009, il-Kunsill iddeċieda, skont l-Artikolu 104(6) tat-Trattat li jstabbilixxi l-Komunità Ewropea (it-TKE), li fil-Greċja kien hemm defiċit eċċessiv.
- (4) Fl-10 ta' Mejju 2010, il-Kunsill adotta d-Deciżjoni 2010/320/UE ⁽¹⁾ indirizzata lill-Greċja skont l-Artikolu 126(9) u l-Artikolu 136 tat-TFUE bl-ghan li ssahhah u tapprofondixxi s-sorveljanza fiskali u li tavża lill-Greċja biex tiehu miżuri għat-tnaqqis tad-defiċit liema miżuri huma meqjusa neċessarji sabiex tiġi rimedjata s-sitwazzjoni ta' defiċit eċċessiv mhux aktar tard mill-2014. Il-Kunsill stabbilixxa l-2014 bħala l-iskadenza għall-korrezzjoni tas-sitwazzjoni ta' defiċit eċċessiv, u miri annwali għad-defiċit tal-gvern.
- (5) Id-Deciżjoni 2010/320/UE giet emendata sostanzjalment diversi drabi. Minhabba li kien meħtieġ li jsiru aktar emendi, fl-interessi taċ-ċarezza giet irriformulata, fit-12 ta' Lulju 2011, mid-Deciżjoni 2011/734/UE ⁽²⁾.

(6) L-attività ekonomika fl-2011-2014 attwalment hija stmata u pprojetata li se tkun hafna iktar dgħajfa minn dak li kien mistenni meta ġew adottati d-Deciżjonijiet tal-Kunsill 2010/320/UE u 2011/734/UE. L-attività ekonomika hija stmata li fl-2011 naqset b'6,9 %. Attwalment, il-Kummissjoni tipprevedi li l-PDG reali Grieg se jonqos b'4,7 % fl-2012, u se jistaġna fl-2013, qabel ma jerga' jibda jikber b'2,5 % fl-2014. F'termini nominali, il-PDG naqas b'5,2 % fl-2011, u huwa mistenni li jonqos b'5,4 % u 0,4 % fl-2012 u l-2013, rispettivament, qabel ma jespandi b'2,5 % fl-2014.

(7) Fi Frar 2012, il-gvern Grieg habbar miżuri li kellhom l-ghan li jnaqqsu d-defiċit primarju fl-2012, inkluża l-adozzjoni ta' baġit supplementari. Saru diskussjonijiet estensivi dwar dawn il-miżuri bejn l-awtoritajiet Griegi u s-servizzi tal-Kummissjoni. Dawn id-diskussjonijiet ma qisux biss il-miżuri ta' konsolidazzjoni fiskali, iżda wkoll il-htiega li tissahhah il-karatteristika favur it-tkabbir ta' dawn il-miżuri u li jiġi mminimizzat kwalunkwe impatt soċjali.

(8) F'Marzu 2012, il-Greċja niedet u wettqet operazzjoni ta' skambju ta' dejn li tnaqqas sostanzjalment il-livell tad-dejn u l-infiq fuq l-imghax fl-2012 u fis-snin ta' wara, u tikkontribwixxi għas-sostenibbiltà tad-dejn tal-gvern.

(9) Fid-dawl tal-kunsiderazzjonijiet imsemmija hawn fuq, jidher xieraq li d-Deciżjoni 2011/734/UE tiġi emendata f'għadd ta' aspetti, inkluż il-perkors għall-aġġustament fiskali, filwaqt li l-iskadenza għall-korrezzjoni tad-defiċit eċċessiv tithalla kif inhi,

ADOTTA DIN ID-DEĊIŻJONI:

Artikolu 1

Id-Deciżjoni 2011/734/UE hija b'dan emendata kif ġej:

(1) Fl-Artikolu 1, il-paragrafi (2) u (3) għandhom jinbidlu b'dan li ġej:

"2. Il-perkors ta' aġġustament li jwassal għall-korrezzjoni tad-defiċit eċċessiv għandu jkollu l-ghan li jikseb defiċit primarju tal-amministrazzjoni pubblika (id-defiċit li jeskludi n-nefqa fuq l-imghax) li ma jaqbiżx EUR 2 037 miljun

⁽¹⁾ ĠU L 145, 11.6.2010, p. 6.

⁽²⁾ ĠU L 296, 15.11.2011, p. 28.

(1,0 % tal-PDG) fl-2012, u surplus primarji ta' mill-anqas EUR 3 652 miljun (1,8 % tal-PDG) fl-2013 u EUR 9 352 miljun (4,5 % tal-PDG) fl-2014. B'segwitu għall-iskambju ta' dejn, dawn il-miri għad-defiċit/surplus primarju huma konsistenti ma' defiċit kumplessiv ta' EUR 14 811 miljun (7,3 % tal-PDG) fl-2012, EUR 9 462 miljun (4,7 % tal-PDG) fl-2013 u EUR 4 499 miljun (2,2 % tal-PDG) fl-2014. Għal dan il-għan, tul il-perjodu 2009-2014, ikun inkiseb titjib fil-bilanċ strutturali ta' mill-inqas 10 % tal-PDG. Ir-rikavat mill-privatizzazzjoni tal-assi (assi finanzjarji u mhux finanzjarji), kif ukoll it-trasferimenti kollha relatati mad-deċiżjoni tal-Eurogroup tal-21 ta' Frar 2012 fir-rigward ta' introjtu tal-banek ċentrali nazzjonal taż-żona tal-euro, inkluż il-Bank tal-Greċja, li jirriżultaw mill-partecipazzjonijiet tagħhom fil-portafolli ta' investiment ta' bonds tal-gvern Grieg ma għandhomx inaqqsu l-isforz tal-konsolidazzjoni fiskali mehtieg u ma għandhomx jitqiesu fil-valutazzjoni ta' dawn il-miri.

3. Il-perkors ta' aġġustament imsemmi fil-paragrafu 2 huwa konsistenti ma' bidla annwali fid-dejn ikkonsolidat tal-amministrazzjoni pubblika ta' EUR -26 954 miljun fl-2012, ta' EUR 6 775 miljun fl-2013 u ta' EUR 1 492 miljun fl-2014.”.

(2) Fl-Artikolu 2, jiddaħhal il-paragrafu li ġej:

“7a. Il-Greċja għandha tadotta l-miżuri li ġejjin minghajr dewmien:

- (a) tnaqqis fin-nefqa farmaċewtika tal-anqas b'EUR 1 076 miljun, fl-2012;
- (b) tnaqqis fi hlas għas-sahra lit-tobba fl-isptarijiet tal-anqas b'EUR 50 miljun fl-2012;
- (c) tnaqqis fl-akkwist ta' materjal militari b'EUR 300 miljun (hlasijiet u konsenji) fl-2012);
- (d) tnaqqis b'10 % fir-rimunerazzjoni ta' persunal elett u relatat fil-livell lokali fl-2012 u tnaqqis fl-għadd ta' vici sindki u persunal assoċjat fl-2013 bil-għan li jiġu ffrankati tal-anqas EUR 9 miljun fl-2012 u EUR 28 miljun addizzjonali fl-2013;
- (e) tnaqqis fin-nefqa operazzjonali tal-gvern ċentrali, u nfiq relatat mal-elezzjonijiet, tal-anqas b'EUR 370 miljun (meta mqabbel mal-baġit tal-2012), li minnhom tal-anqas EUR 100 miljun f'nefqa operazzjonali b'rabta militari, u tal-anqas EUR 70 miljun finfiq elettoral;
- (f) tnaqqis fin-nefqa operazzjonali mill-gvern lokali bil-għan li jiġu ffrankati tal-anqas EUR 50 miljun fl-2012;
- (g) tnaqqis f'sussidji lil residenti f'żoni remoti, u tnaqqis f'għotjiet lil diversi entitajiet taht is-supervizjoni tal-ministeri, bl-għan li fl-2012 in-nefqa titnaqqas tal-anqas b'EUR 190 miljun;
- (h) tnaqqis fil-baġit tal-investiment pubbliku (PIB) b'EUR 400 miljun fl-2012. Dan it-tnaqqis fil-baġit tal-PIB mhuwa se jkollu l-ebda impatt fuq proġetti li huma kkofinanzjati mill-fondi strutturali (inklużi l-proġetti TEN-T);

(i) bidliet ffondi ta' pensjonijiet supplementari u ffondi ta' pensjonijiet b'pensjonijiet medji elevati jew li jirċievu sussidji għoljin mill-baġit, u tnaqqis f'pensjonijiet għoljin ohra, bl-għan li jiġu ffrankati tal-anqas EUR 450 miljun fl-2012 (netti wara li jitqies l-impatt fuq it-taxxi u l-kontribuzzjonijiet soċjali);

(j) tnaqqis fil-benefiċċji lill-familji għal daww l-unitajiet domestiċi li għandhom introjtu għoli, bl-għan li jiġu ffrankati EUR 43 miljun fl-2012;

(k) deċiżjonijiet ministerjali biex tiġi kkompletata l-implimentazzjoni shiha tal-istruttura l-għdida tal-pagi fl-entitajiet pertinenti kollha, u l-leġizlazzjoni dwar il-modalitajiet għall-irkupru tal-pagi mhallsa żejda minn Novembru 2011.

(l) l-emenda tal-Artikolu 3 u 21 tal-Liġi 4038/2012 sabiex jiġu riveduti l-kundizzjonijiet biex jiġu estiżi l-pjanijiet tal-hlasijiet akkont ta' taxxi u kontribuzzjonijiet soċjali dovuti: il-pjanijiet tal-hlasijiet akkont se japplikaw biss għall-ammonti eżistenti dovuti taht EUR 10 000 għall-individwi u EUR 75 000 għall-korporazzjonijiet. Il-kontribwenti li japplikaw għal pjan estiz ta' hlasijiet akkont għandhom jiżvelaw id-dikjarazzjonijiet finanzjarji kollha tagħhom lill-awtoritajiet tat-taxxi.

(m) liġi ta' qafas, b'revizjoni profonda tal-funzjonament tal-fondi tal-pensjonijiet pubbliċi sekondarji/supplementari bl-għan li tiġi stabbilizzata n-nefqa tal-pensjonijiet, tiġi ggarantita n-newtralità baġitarja ta' dawn l-iskemi, u tiġi żgurata s-sostenibbiltà tas-sistema fuq perjodu ta' żmien medju u twil.”.

(3) Fl-Artikolu 2, il-paragrafu 8 huwa emendat kif ġej:

(a) il-punti (a) u (b) għandhom jinbidlu b'dan li ġej:

“(a) riforma tal-iskemi tal-pensjonijiet sekondarji/supplementari mfassla b'konsultazzjoni mal-Kummissjoni Ewropea, il-Bank Ċentral Ewropew u l-Fond Monetarju Internazzjonali, u vvalidata mill-Kumitat tal-Politika Ekonomika fir-rigward tal-impatt smat tagħha fuq is-sostenibbiltà fuq perjodu ta' żmien twil. Il-parametri tas-sistema nazzjonali sekondarja l-għdida tal-kontribuzzjonijiet iddefiniti jiżguraw bilanċ attwarjali fuq perjodu ta' żmien twil, kif ivvalutat mill-Awtorità Attwarjali Nazzjonali;

(b) aġġustament fil-marġnijiet ta' profitt tal-ispizeriji u l-introduzzjoni ta' marġnijiet ta' profitt rigressiv bl-għan li l-marġni ta' profitt kumplessiv jitnaqqas għal taht il-15 %.”;

(b) jiżdiedu l-punti li ġejjin:

“(g) il-finalizzazzjoni tal-analizi funzjonali li tinsab għaddejja bhalissa dwar il-programmi soċjali;

(h) il-hatra tal-membri tal-l-Awtorità Unika għall-Akkwist Pubbliku(AUAP);

- (i) l-identifikazzjoni tal-iskemi li għalihom l-ammonti b'rata fissa mhallsa malli wiehed jirtira ma jirriflettux il-kontribuzzjonijiet imhallsa, u aġġustament tal-hlasijiet;
- (j) tnaqqis fil-margnijiet ta' profitt tal-bejjieġha farmaċewtiċi bl-ingrossa biex jikkonverġu lejn il-limitu massimu ta' 5 %;
- (k) il-proċeduri meħtieġa ta' sejhiet għall-offerti biex tiġi implimentata sistema tal-informazzjoni tal-kura tas-saħħa komprensiva u uniformi (sistema tas-saħħa-e);
- (l) il-hatra tal-konsulenti kollha legali, tekniċi u finanzjarji għall-privatizzazzjonijiet ipplanati għall-2012 u l-2013.”.
- (4) Fl-Artikolu 2(9) il-punt (a) jinbidel bi:
- “(a) il-finalizzazzjoni tal-analiżi tal-programmi tal-infiq pubbliku. Din l-analiżi għandha tissejjes fuq assistenza teknika esterna u tiffoka fuq il-pensjonijiet u t-trasferimenti soċjali (b'mod li jippreserva l-protezzjoni soċjali bażika), infiq fuq id-difiża mingħajr preġudizzju għall-kapaċità tad-difiża tal-pajjiż u r-ristrutturar tal-amministrazzjonijiet ċentrali u lokali; razzjonalizzazzjoni ulterjuri tal-infiq farmaċewtiku u operazzjonali tal-isptarjiet, u tal-benefiċċji soċjali fi flus, se jiġu speċifikati wkoll;
- (b) l-adozzjoni ta' riforma fit-taxxi li tissimplifika s-sistema tat-taxxi, telimina l-eżenzjonijiet u l-iskemi preferenzjali, li tinkludi t-twessigh tal-bażijiet, biex b'hekk tippermetti tnaqqis gradwali fir-rati tat-taxxi hekk kif il-prestazzjoni tad-dhul titjeb. Din ir-riforma hija relatata mat-taxxi fuq id-dhul personali, it-taxxi fuq id-dhul korporattivi u l-VAT, it-taxxi fuq il-proprjetajiet, kif ukoll il-kontribuzzjonijiet soċjali, u se żżomm il-piż relattiv tat-taxxi mit-taxxi indiretti;
- (c) ir-reviżjoni tal-valuri legali tal-beni immobbli biex jiġu allinjati ahjar mal-prezzijiet tas-suq;
- (d) id-diskontinwazzjoni tal-hlasijiet fi flus u f'ċekkijiet fl-uffiċċji tat-taxxi li għandhom jinbidlu bit-trasferimenti bankarji, sabiex il-persunal jinheles biex jiffoka fuq xogħol ta' valur miżjud akbar (awditjar, infurzar tal-gbir u l-ġhoti ta' pariri lill-kontribwenti);
- (e) tnaqqis ta' medja ta' 12 % fil-“pagi speċjali” tas-settur pubbliku, li għalihom l-istruttura l-ġdida tal-pagi ma tapplikax. Dan se japplika mill-1 ta' Lulju 2012 u se
- jirriżulta f'iffrankar ta' mill-anqas EUR 205 miljun (netti wara li jitqies l-impatt fuq it-taxxi u l-kontribuzzjonijiet soċjali);
- (f) deċiżjonijiet biex isir provvediment għar-Regolament ta' Implimentazzjoni tal-AUAP; l-AUAP tibda topera biex tissodisfa l-mandat, l-għanijiet, il-kompetenzi u s-setgħat tagħha kif iddefiniti fil-liġi dwar l-AUAP u l-Pjan ta' Azzjoni maqbul mal-Kummissjoni Ewropea f'Novembru 2010.”.
- (5) Fl-Artikolu 2, għandhom jiżdiedu l-paragrafi li ġejjin:
- “10. Il-Greċja għandha tadotta l-miżuri li ġejjin sal-ahhar ta' Settembru 2012:
- (a) abbozz ta' baġit għall-2013 skont il-mira ta' surplus primarju stabbilit fl-Artikolu 1(2);
- (b) regoli u proċeduri għal kuntratti ta' akkwist/qafas ċentralizzati għal provvisti jew servizzi li jiġu akkwistati ta' spiss fil-livell tal-gvern ċentrali bl-obbligu għall-ministeri u l-korpi tal-gvern ċentrali li r-rifornimenti jsiru skont dawn il-kuntratti u użu fakultattiv għall-entitajiet reġjonali.
11. Il-Greċja għandha tadotta l-miżuri li ġejjin sal-ahhar ta' Diċembru 2012:
- (a) l-adozzjoni finali tal-baġit għall-2013 skont il-mira ta' surplus primarju stabbilita fl-Artikolu 1(2);
- (b) leġiżlazzjoni li tissimplifika l-proċedura għas-sottomissjoni u l-approvazzjoni tal-baġits supplementari.”.
- Artikolu 2*
- Din id-Deciżjoni għandha tiegħu effett fil-jum tan-notifika tagħha.
- Artikolu 3*
- Din id-Deciżjoni hija indirizzata lir-Repubblika Ellenika.
- Magħmul fi Brussell, it-13 ta' Marzu 2012.
- Għall-Kunsill*
Il-President
N. WAMMEN

DEĊIŻJONI TAL-KUNSILL 2012/212/PESK

tat-23 ta' April 2012

li temenda d-Deciżjoni tal-Kunsill 2010/639/PESK dwar miżuri restrittivi kontra l-Bjelorussja

IL-KUNSILL TAL-UNJONI EWROPEA,

ADOTTA DIN ID-DEĊIŻJONI:

Artikolu 1

Wara li kkunsidra t-Trattat dwar l-Unjoni Ewropea, u b'mod partikulari l-Artikolu 29 tiegħu,

Fl-Artikolu 3(1) tad-Deciżjoni 2010/639/PESK, jizzied il-punt li ġej:

Billi:

- (1) Fil-25 ta' Ottubru 2010, il-Kunsill adotta d-Deciżjoni tal-Kunsill 2010/639/PESK ⁽¹⁾.
- (2) Jehtieg li tiġi inkluża deroga għall-iffriżar ta' assi fid-Deciżjoni 2010/639/PESK sabiex jiġi żgurat li l-fondi jew riżorsi ekonomiċi jkunu jistgħu jiġu rilaxxati jew isiru disponibbli għall-finijiet uffiċjali ta' missjonijiet diplomatiċi jew konsulari jew organizzazzjonijiet internazzjonali li jgawdu minn immunitajiet skont il-liġi internazzjonali.
- (3) Id-Deciżjoni 2010/639/PESK għandha tiġi emendata kif mehtieg,

“(e) biex jithallsu fi jew jinħargu minn, kont ta' missjoni diplomatika jew konsulari jew ta' organizzazzjoni internazzjonali li tgawdi minn immunitajiet skont id-dritt internazzjonali, sa fejn tali pagamenti jkunu mahsubin biex jintużaw għal skopijiet uffiċjali tal-missjoni diplomatika jew konsulari jew tal-organizzazzjoni internazzjonali.”

Artikolu 2

Din id-Deciżjoni għandha tidhol fis-sehh fid-data tal-adozzjoni tagħha.

Magħmul fil-Lussemburgu, it-23 ta' April 2012.

*Għall-Kunsill**Il-President*

C. ASHTON

⁽¹⁾ ĠU L 280, 26.10.2010, p. 18.

DEĊIŻJONI TA' IMPLIMENTAZZJONI TAL-KUMMISSJONI

tat-23 ta' April 2012

dwar deroga temporanja mir-regoli tal-orġini stipulati fl-Anness II għar-Regolament tal-Kunsill (KE) Nru 1528/2007 biex titqies is-sitwazzjoni speċjali tas-Swaziland fir-rigward tal-hawh, lanġas u ananas

(notifikata bid-dokument numru C(2012) 2511)

(2012/213/UE)

IL-KUMMISSJONI EWROPEA

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1528/2007 tal-20 ta' Diċembru 2007 li japplika l-arranġamenti għall-prodotti li joriġinaw f'ċerti stati li jagħmlu parti mill-Grupp ta' Stati Afrikani, tal-Karibew u tal-Paċifiku (AKP) previsti fi ftehimiet li jstabbilixxu, jew li jwasslu biex jiġu stabbiliti, Ftehimiet ta' Shubija Ekonomika ⁽¹⁾, u b'mod partikolari l-Artikolu 36(4) tal-Anness II tiegħu,

Billi:

- (1) Fis-27 ta' Ottubru 2011, is-Swaziland talbet, f'konformità mal-Artikolu 36 tal-Anness II tar-Regolament (KE) Nru 1528/2007, deroga mir-regoli tal-orġini stabbiliti f'dak l-Anness għas-sena 2012. Fil-11 ta' Jannar 2012, is-Swaziland issottomettiet tagħrif addizzjonali għat-talba li għamlet. It-talba tkopri kwantità totali ta' 800 tunnellata ta' hawh u/jew lanġas f'għali tal-frott b'kodiċijiet NM ex 2007 99 97 u tahlitiet ta' hawh u/jew lanġas u/jew ananas f'sugu tal-frott taht kodiċi NM ex 2008 97 98.
- (2) Skont l-informazzjoni li waslet minn Swaziland, hija mhix kapaċi tissodisfa r-regoli tal-kumulazzjoni tal-orġini stabbiliti fl-Artikolu 6 tal-Anness II tar-Regolament (KE) Nru 1528/2007. Minhabba li hija ma tipproduċix il-hawh u l-lanġas, is-Swaziland tikseb hawh imqatta' mingħajr oriġini f'sugu tal-frott li ma fihx zokkor taht kodiċijiet NM ex 2008 70 92 u 2008 70 98, u lanġas imqatta' mingħajr oriġini f'sugu tal-frott li ma fihx zokkor taht kodiċijiet NM ex 2008 40 90 mill-Afrika t'Isfel. Madankollu, skont l-Artikolu 6 (7) tal-Anness II għar-Regolament (KE) Nru 1528/2007, il-prodotti finali huma esklużi mill-kumulazzjoni mal-Afrika t'Isfel. Għalhekk għandha tingħata deroga temporanja. Sabiex is-Swaziland tithalla tuża l-kwantitajiet shaħ mogħtija, deroga temporanja għandha jkollha effett retroattiv mill-1 ta' Jannar 2012.
- (3) Deroga temporanja mir-regoli ta' oriġini stipulati fl-Anness II tar-Regolament (KE) Nru 1528/2007 m'għandhiex tikkawża ħsara serja fl-industrija tal-Unjoni stabbilita, sakemm jitharsu ċerti kundizzjonijiet relatati ma' kwantitajiet, superviżjoni u tul ta' żmien.

- (4) Għalhekk huwa għustifikat li tingħata deroga temporanja skont l-Artikolu 36(1)(b) tal-Anness II għar-Regolament (KE) Nru 1528/2007.
- (5) Għalhekk, għandha tingħata deroga lil Swaziland fir-rigward ta' 800 tunnellata ta' hawh u/jew lanġas f'għali tal-frott b'kodiċijiet NM ex 2007 99 97 u tahlitiet ta' hawh u/jew lanġas u/jew ananas f'sugu tal-frott taht kodiċi NM ex 2008 97 98 għal sena.
- (6) Ir-Regolament tal-Kummissjoni (KEE) Nru 2454/93 tat-2 ta' Lulju 1993 li jstipula dispożizzjonijiet għall-implimentazzjoni tar-Regolament tal-Kunsill (KEE) Nru 2913/92 li jstabbilixxi l-Kodiċi Doganali Komunitarju ⁽²⁾, jstipula r-regoli marbuta mal-ġestjoni tal-kwoti tariffarji. Sabiex tkun żgurata ġestjoni effiċjenti mwettqa b'kooperazzjoni mill-qrib bejn l-awtoritajiet tas-Swaziland, l-awtoritajiet doganali tal-Istati Membri u l-Kummissjoni, dawk ir-regoli għandhom japplikaw għall-kwantitajiet importati skont id-deroga mogħtija b'din id-Deciżjoni.
- (7) Sabiex ikun hemm sorveljanza effiċjenti tal-operat tad-deroga, l-awtoritajiet tas-Swaziland għandhom jgħaddu lill-Kummissjoni b'mod regolari d-dettalji taċ-ċertifikati ta' moviment tal-EUR.1 mahruġin.
- (8) Il-miżuri previsti f'din id-Deciżjoni jikkonformaw mal-opinjoni tal-Kumitat tal-Kodiċi Doganali,

ADOTTAT DIN ID-DEĊIŻJONI:

Artikolu 1

Permezz ta' deroga mill-Anness II għar-Regolament (KE) Nru 1528/2007 u skont l-Artikolu 36(1)(b) ta' dak l-Anness, hawh u/jew lanġas f'għali tal-frott b'kodiċijiet NM ex 2007 99 97 u tahlitiet ta' hawh u/jew lanġas u/jew ananas f'sugu tal-frott taht kodiċi NM ex 2008 97 98 li biex jiġi manifatturat jintuża hawh imqatta' mingħajr oriġini f'sugu tal-frott li ma fihx zokkor taht kodiċijiet NM ex 2008 70 92 u ex 2008 70 98, u lanġas imqatta' mingħajr oriġini f'sugu tal-frott li ma fihx zokkor taht kodiċijiet NM ex 2008 40 90, għandu jitqies li joriġina mis-Swaziland skont it-termini stabbiliti fl-Artikoli 2 sa 5 ta' din id-Deciżjoni.

⁽¹⁾ ĠU L 348, 31.12.2007, p. 1.⁽²⁾ ĠU L 253, 11.10.1993, p. 1.

Artikolu 2

Id-deroga prevista fl-Artikolu 1 għandha tapplika għall-prodotti u l-kwantitajiet stabbiliti fl-Anness li huma dikjarati għal ċirkolazzjoni hielsa lejn l-Unjoni mis-Sważiland matul il-perjodu mill-1 ta' Jannar 2012 sal-31 ta' Diċembru 2012.

Artikolu 3

Il-kwantitajiet stipulati fl-Anness għal din id-Deciżjoni għandhom jiġu amministrati skont l-Artikoli 308a, 308b u 308c tar-Regolament (KEE) Nru 2454/93.

Artikolu 4

L-awtoritajiet doganali tas-Sważiland għandhom jiehdu l-miżuri mehtieġa sabiex jitwettqu l-kontrolli kwantitattivi fuq l-esportazzjonijiet tal-prodotti msemmija fl-Artikolu 1.

Iċ-ċertifikati kollha ta' moviment EUR.1 li johorġu għall-prodotti msemmija fl-Artikolu 1 għandhom jinkludu referenza għal din id-Deciżjoni.

Qabel it-tmiem tal-aħħar tax-xahar ta' kull perjodu ta' tliet xhur, l-awtoritajiet kompetenti tas-Sważiland għandhom jibaghtu

lill-Kummissjoni dikjarazzjoni kull tliet xhur tal-kwantitajiet li għalihom ikunu nharġu ċertifikati ta' moviment EUR.1 skont din id-Deciżjoni u n-numri tas-serje ta' dawk iċ-ċertifikati.

Artikolu 5

Il-kaxxa Nru 7 taċ-ċertifikati ta' moviment EUR.1 li nharġu skont din id-Deciżjoni għandha tinkludi dan li ġej:

“Derogation - Implementing Decision 2012/213/EU”.

Artikolu 6

Din id-Deciżjoni għandha tapplika mill-1 ta' Jannar 2012 sal-31 ta' Diċembru 2012.

Artikolu 7

Din id-Deciżjoni hija indirizzata lill-Istati Membri.

Magħmul fi Brussell, it-23 ta' April 2012.

Għall-Kummissjoni
Algirdas ŠEMETA
Membri tal-Kummissjoni

ANNEX

Nru tal-Ordni	Kodiċi tan-NM	Deżinjazzjoni tal-merkanzija	Perjodu	Kwantitajiet
09.1628	ex 2007 99 97	Ħawh u/jew langas f'għeli tal-frott	1.1.2012 sal-31.12.2012	800 tunnellata
	ex 2008 97 98	Tahlita ta' ħawh u/jew langas u/jew ananas f'sugu tal-fritt		

PREZZ TAL-ABBONAMENT 2012 (mingħajr VAT, inklużi l-ispejjeż tal-posta b'kunsinna normali)

Il-Ġurnal Uffiċjali tal-UE, serje L + C, edizzjoni stampata biss	22 lingwa uffiċjali tal-UE	EUR 1 200 fis-sena
Il-Ġurnal Uffiċjali tal-UE, serje L + C, stampati + DVD annwali	22 lingwa uffiċjali tal-UE	EUR 1 310 fis-sena
Il-Ġurnal Uffiċjali tal-UE, serje L, edizzjoni stampata biss	22 lingwa uffiċjali tal-UE	EUR 840 fis-sena
Il-Ġurnal Uffiċjali tal-UE, serje L + C, DVD fix-xahar (kumulattiva)	22 lingwa uffiċjali tal-UE	EUR 100 fis-sena
Suppliment tal-Ġurnal Uffiċjali (serje S), Swieq Pubbliċi u Appalti, DVD, edizzjoni fil-ġimgħa	multilingwi: 23 lingwa uffiċjali tal-UE	EUR 200 fis-sena
Il-Ġurnal Uffiċjali tal-UE, serje C — Kompetizzjonijiet	Skont il-lingwa/i tal-Kompetizzjoni	EUR 50 fis-sena

L-abbonament f'*Il-Ġurnal Uffiċjali tal-Unjoni Ewropea*, li joħroġ fil-lingwi uffiċjali tal-Unjoni Ewropea, hu disponibbli fi 22 verżjoni lingwistika. Inklużi fih hemm is-serje L (Legiżlazzjoni) u C (Informazzjoni u Avviżi).

Kull verżjoni lingwistika jeħtiġilha abbonament separat.

B'konformità mar-Regolament tal-Kunsill (KE) Nru 920/2005, ippubblikat fil-Ġurnal Uffiċjali L 156 tat-18 ta' Ġunju 2005, li jstipula li l-istituzzjonijiet tal-Unjoni Ewropea mhumiex temporanjament obbligati li jiktbu l-atti kollha bl-Irlandiż u li jippubblikawhom b'din il-lingwa, il-Ġurnali Uffiċjali ppubblikati bl-Irlandiż jinbiegħu apparti.

L-abbonament tas-Suppliment tal-Ġurnal Uffiċjali (serje S — Swieq Pubbliċi u Appalti) jiġbor fih it-total tat-23 verżjoni lingwistika uffiċjali f'DVD waħdieni multilingwi.

Fuq rikjesta, l-abbonament f'*Il-Ġurnal Uffiċjali tal-Unjoni Ewropea* jaġħti d-dritt li l-abbonat jirċievi diversi annessi tal-Ġurnal Uffiċjali. L-abbonati jiġu mgħarrfa dwar il-ħruġ tal-annessi permezz ta' "Avviż lill-qarrej" inserit f'*Il-Ġurnal Uffiċjali tal-Unjoni Ewropea*.

Bejgħ u Abbonamenti

Abbonamenti fil-perjodiċi diversi bi hlas, bħalma huwa l-abbonament f'*Il-Ġurnal Uffiċjali tal-Unjoni Ewropea*, huma disponibbli mill-uffiċini tal-bejgħ tagħna. Il-lista tal-uffiċini tal-bejgħ hi disponibbli fuq l-internet fl-indirizz li ġej:

http://publications.europa.eu/others/agents/index_mt.htm

EUR-Lex (<http://eur-lex.europa.eu>) joffri aċċess dirett u bla hlas għal-liġijiet tal-Unjoni Ewropea. Dan is-sit jippermetti li jkun ikkonsultat *Il-Ġurnal Uffiċjali tal-Unjoni Ewropea* u jinkludi wkoll it-Trattati, il-legiżlazzjoni, il-ġurisprudenza u l-atti preparatorji tal-legiżlazzjoni.

Biex tkun taf aktar dwar l-Unjoni Ewropea, ikkonsulta: <http://europa.eu>

